

## कृषिवानिकी संस्थान में अन्तर्राष्ट्रीय महिला दिवस का आयोजन

केन्द्रीय कृषिवानिकी अनुसंधान संस्थान के प्रांगण में दिनांक 08 मार्च, 2021 को अन्तर्राष्ट्रीय महिला दिवस का आयोजन किया गया। डॉ. अलका सेठी (स्त्री रोग विशेषज्ञ), डॉ. नीति शास्त्री (पूर्व प्रधानाध्यापिका, केन्द्रीय विद्यालय, झाँसी), श्रीमती उदिता गुप्ता (व्यवसाय उद्यमी), श्रीमती सुमन कुशवाहा (ग्राम प्रधान, हरपुरा) को मुख्य अतिथि के रूप में आमंत्रित किया गया। इस मौके पर अतिथियों ने महिला सशक्तिकरण पर अपने विचार व्यक्त किये।

श्रीमती सुमन कुशवाहा ने बताया कि उन्होंने अपने कार्यकाल में ग्राम के चहुमुखी विकास में अहम भूमिका निभाई है। श्रीमती उदिता गुप्ता ने चर्चा करते हुये बताया कि कैसे उन्होंने सामाजिक बेड़ियों को तोड़ते हुये एक मुकाम हासिल किया है। उन्होंने सभागार में उपस्थित महिलाओं को प्रोत्साहित भी किया कि आप अपनी जिन्दगी में जिस मंजिल को पाना चाहते हो उसके लिए हमेशा कार्यरत रहो। डॉ. नीति शास्त्री ने महिला को शक्ति का नाम दिया और बताया कि हर दिन इन्सानियत का उत्सव है जिसकी केन्द्र बिन्दु महिला है। डॉ. अलका सेठी ने महिलाओं को स्वस्थ और उनके स्वच्छता से जुड़ी लाभदायक जानकारियाँ दी और कहा कि हम किसी भी कार्य को तभी पूर्ण कर सकते हैं जब हम स्वस्थ हो।

संस्थान के निदेशक डॉ. ए. अरुणाचलम ने कार्यक्रम की अध्यक्षता करते हुये कहा कि लैंगिक समानता और महिला विकास के लिए हमें प्रकृति को भी अनुकूल बनाने की जरूरत है जिससे कि हम अपने आने वाली पीढ़ी के भविष्य को सुरक्षित कर सकें।

कार्यक्रम का शुभारम्भ आई.सी.ए.आर. के कुलगीत से हुआ और इस आयोजन में हरपुरा ग्राम के स्वयं सहायता समूह की लगभग 15 महिलाओं ने भी भाग लिया। डॉ. अलका भारती ने सभी का स्वागत किया और अन्तर्राष्ट्रीय महिला दिवस की महत्वता पर प्रकाश डालते हुये बताया कि यह दिवस महिलाओं के आर्थिक, राजनैतिक और सामाजिक उपलब्धियों को उत्सव के रूप में मनाने का दिन है। अन्त में संस्थान के निदेशक ने अतिथियों को स्मृति चिन्ह भेंट करते हुये सम्मानित किया।

कार्यक्रम का संचालन डॉ. प्रियंका सिंह और धन्यावाद प्रस्ताव डॉ. आशाज्योति ने किया।



